

## ॥ वाल्मीकि रामायण ॥

### २ अयोध्याकाण्ड

#### अध्याय ७६

तामार्यगणसम्पूर्णां भरतः प्रग्रहां सभाम् ।  
ददर्श बुद्धिसम्पन्नः पूर्णचन्द्रां निशाम् इव ॥ १ ॥

आसनानि यथान्यायमार्याणां विशतां तदा ।  
अदृश्यत घनापाये पूर्णचन्द्रेव शर्वरी ॥ २ ॥

राजस्तु प्रकृतीः सर्वाः समग्राः प्रेक्ष्य धर्मवित् ।  
इदं पुरोहितो वाक्यं भरतं मूढु चाब्रवीत् ॥ ३ ॥

तात राजा दशरथः स्वर्गतो धर्ममाचरन् ।  
धन धान्यवतीं स्फीतां प्रदाय पृथिवीं तव ॥ ४ ॥

रामस्तथा सत्यधृतिः सतां धर्ममनुस्मरन् ।  
नाजहात्पितुरादेशं शशी ज्योत्स्नामिवोदितः ॥ ५ ॥

पित्रा भ्रात्रा च ते दत्तं राज्यं निहतकण्टकम् ।  
तद्भुङ्क्व मुदितामात्यः क्षिप्रमेवाभिषेचय ॥ ६ ॥

उदीच्याश्च प्रतीच्याश्च दाक्षिणात्याश्च केवलाः ।  
कोट्यापरान्ताः सामुद्रा रत्नान्यभिहरन्तु ते ॥ ७ ॥

तच्छ्रुत्वा भरतो वाक्यं शोकेनाभिपरिप्लुतः ।  
जगाम मनसा रामं धर्मज्ञो धर्मकाङ्क्षया ॥ ८ ॥

स बाष्पकलया वाचा कलहंसस्वरो युवा ।  
विललाप सभामध्ये जगर्हे च पुरोहितम् ॥ ९ ॥

चरितब्रह्मचर्यस्य विद्या स्नातस्य धीमतः ।  
धर्मे प्रयतमानस्य को राज्यं मद्विधो हरेत् ॥ १० ॥

कथं दशरथाज्जातो भवेद्वाज्यापहारकः ।  
राज्यं चाहं च रामस्य धर्मं वक्तुमिहार्हसि ॥ ११ ॥

ज्येष्ठः श्रेष्ठश्च धर्मात्मा दिलीपनहुषोपमः ।  
लब्धुमर्हति काकुत्स्थो राज्यं दशरथो यथा ॥ १२ ॥

अनार्यजुष्टमस्वर्ग्यं कुर्यां पापमहं यदि ।

इक्ष्वाकूणामहं लोके भवेयं कुलपांसनः ॥ १३ ॥

यद्वि मात्रा कृतं पापं नाहं तदभिरोचये ।  
इहस्थो वनदुर्गस्थं नमस्यामि कृताञ्जलिः ॥ १४ ॥

राममेवानुगच्छामि स राजा द्विपदां वरः ।  
त्रयाणामपि लोकानां राघवो राज्यमर्हति ॥ १५ ॥

तद्वाक्यं धर्मसंयुक्तं श्रुत्वा सर्वे सभासदः ।  
हर्षान्मुमुचुरश्रूणि रामे निहितचेतसः ॥ १६ ॥

यदि त्वार्यं न शक्यामि विनिवर्तयितुं वनात् ।  
वने तत्रैव वत्स्यामि यथार्यो लक्ष्मणस्तथा ॥ १७ ॥

सर्वोपायं तु वर्तिष्ये विनिवर्तयितुं बलात् ।  
समक्षमार्यं मिश्राणां साधूनां गुणवर्तिनाम् ॥ १८ ॥

एवमुक्त्वा तु धर्मात्मा भरतो भ्रातृवत्सलः ।  
समीपस्थमुवाचेदं सुमन्त्रं मन्त्रकोविदम् ॥ १९ ॥

तूर्णमुत्थाय गच्छ त्वं सुमन्त्र मम शासनात् ।  
यात्रामाज्ञापय क्षिप्रं बलं चैव समानय ॥ २० ॥

एवमुक्तः सुमन्त्रस्तु भरतेन महात्मना ।  
प्रहृष्टः सोऽदिशत्सर्वं यथा सन्दिष्टमिष्टवत् ॥ २१ ॥

ताः प्रहृष्टाः प्रकृतयो बलाध्यक्षा बलस्य च ।  
श्रुत्वा यात्रां समाज्ञप्तां राघवस्य निवर्तने ॥ २२ ॥

ततो योधाङ्गनाः सर्वा भर्तृन्सर्वान्गृहेगृहे ।  
यात्रा गमनमाज्ञाय त्वरयन्ति स्म हर्षिताः ॥ २३ ॥

ते ह्यैर्गौरथैः शीघ्रैः स्यन्दनैश्च मनोजवैः ।  
सह योधैर्बलाध्यक्षा बलं सर्वमचोदयन् ॥ २४ ॥

सज्जं तु तद्वलं दृष्ट्वा भरतो गुरुसंनिधौ ।  
रथं मे त्वरयस्वेति सुमन्त्रं पार्श्वतोऽब्रवीत् ॥ २५ ॥

भरतस्य तु तस्याज्ञां प्रतिगृह्य प्रहर्षितः ।

रथं गृहीत्वा प्रययौ युक्तं परमवाजिभिः ॥ २६ ॥

स राघवः सत्यधृतिः प्रतापवान्  
ब्रुवन्सुयुक्तं दृढसत्यविक्रमः ।  
गुरुं महारण्यगतं यशस्विनं  
प्रसादयिष्यन्भरतोऽब्रवीत्तदा ॥ २७ ॥

तूण समुत्थाय सुमन्त्र गच्छ  
बलस्य योगाय बलप्रधानान् ।  
आनेतुमिच्छामि हि तं वनस्थं  
प्रसाद्य रामं जगतो हिताय ॥ २८ ॥

स सूतपुत्रो भरतेन सम्यग्  
आज्ञापितः सम्परिपूर्णकामः ।  
शशास सर्वान्प्रकृतिप्रधानान्  
बलस्य मुख्यांश्च सुहृज्जनं च ॥ २९ ॥

ततः समुत्थाय कुले कुले ते  
राजन्यवैश्या वृषलाञ्च विप्राः ।  
अयूयुजन्नुष्ट्रथान्खरांश् च  
नागान्हयाञ्चैव कुलप्रसूतान् ॥ ३० ॥

---

The files in this directory are revised versions of the digital files produced by Professor Muneo Tokunaga, Kyoto University, and copyrighted by him. I am grateful to Professor Tokunaga for his agreement to this use of his original files and for permitting the revised versions to be made publicly available.

Dr J. D. Smith ; email: [jds10@cam.ac.uk](mailto:jds10@cam.ac.uk) ; <http://bombay.oriental.cam.ac.uk/index.html>

---

ITRANS conversion questions to: [avinash@acm.org](mailto:avinash@acm.org);

---

Last updated on March 25, 1998; Send corrections to [sanskrit@cheerful.com](mailto:sanskrit@cheerful.com)